



## سوال

ایک شخص حج کے لیے گیا، اس نے حج کے تمام اعمال ادا کیے، احرام بھی صحیح باندھا، عرفات کا وقوف بھی کیا، طواف زیارت بھی کر لیا، رمی، قربانی، حلق بھی کروا لیا، مگر صفا و مروہ کی سعی نہیں کر سکا، اسی حالت میں پاکستان آ گیا، اب اس شخص کے لیے کیا کفارہ ہے؟ بندہ بہت پریشان ہے، کوئی حل بتادیں۔

## جواب

الحمد لله، والصلاة والسلام على رسول الله، أما بعد!

جس شخص نے حج کے تمام اعمال سرانجام دیے لیکن سعی نہیں کی، اس شخص کا حج مکمل نہیں ہے، کیونکہ سعی کرنا حج کے ارکان میں سے ایک رکن ہے، اس کے بغیر حج نامکمل ہے۔

سیدہ حمیدہ بنت ابی تجراہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

اسْعَوْا، فَإِنَّ اللَّهَ كَتَبَ عَلَيْكُمْ السَّعْيَ (صحیح الجامع: 968)

(صفا اور مروہ کے درمیان) سعی کرو، بلاشبہ اللہ تعالیٰ نے تم پر سعی کرنا فرض کیا ہے۔

1. لہذا اگر اس شخص نے جان بوجھ کر سعی نہیں کی تو اس پر لازمی ہے کہ وہ دوبارہ مکہ مکرمہ جا کر سعی کرے اور دم بھی دے۔ اگر سعی کرنا بھول گیا ہے تو صرف سعی کرنا ضروری ہے دم لازم نہیں آئے گا۔

2. اس مدت کے دوران اس کے لیے اپنی بیوی سے جماع کرنا جائز نہیں تھا، اگر اسے مسئلہ کا علم نہیں تھا تو اس پر کوئی گناہ نہیں ہے لیکن جیسے ہی علم ہو جماع سے رکن ضروری ہو گا۔

رسول اللہ صلی اللہ علیہ وسلم نے فرمایا:

إِنَّ اللَّهَ وَضَعَ عَنِ أُمَّتِي انْحِطًا وَالنِّسْيَانَ وَنَا انْتَهَرَ مَوَاعِلِيَهُ. سنن ابن ماجہ، الطلاق: (2045) (صحیح).

بلاشبہ اللہ تعالیٰ نے میری امت سے غلطی، بھول اور مجبوری کو رکھ دیا ہے (یعنی اس پر مواخذہ نہیں ہوگا)۔

مندرجہ بالا حدیث سے معلوم ہوتا ہے کہ جس شخص نے بھول کر یا لاعلمی کی وجہ سے شرعی حکم کی مخالفت کی وہ معاف ہے؛ کیونکہ خطا کار میں جاہل اور لاعلم شخص بھی شامل ہے؛ کیونکہ ہر وہ شخص خطا کار ہے جو غیر ارادی طور پر حق بات کی مخالفت کر لے۔

والله أعلم بالصواب



## محدث فتویٰ کمیٹی

فضیلۃ الشیخ عبدالکلیم بن محمد بلال

فضیلۃ الشیخ اسحاق زاہد

فضیلۃ الشیخ جاوید اقبال سیالکوٹی